

اکائی ۲ سبع تعلقات اور ان کی امتیازی خصوصیات

اکائی کے اہم اجزا

- 2.1 مقصد
- 2.2 تمہید
- 2.3 وجہ تسمیہ
- 2.4 اصحاب تعلقات کی تعداد
- 2.5 عربی ادب میں تعلقات کا مقام
- 2.6 تعلقات کی عام خصوصیات
- 2.7 امرء القیس کا معلقہ اور اس کی خصوصیات
- 2.8 طرفہ کا معلقہ اور اس کی خصوصیات
- 2.9 زہیر کا معلقہ اور اس کی خصوصیات
- 2.10 لبید کا معلقہ اور اس کی خصوصیات
- 2.11 عمرہ بن کلثوم کا معلقہ اور اس کی خصوصیات
- 2.12 عنترہ کا معلقہ اور اس کی خصوصیات
- 2.13 حارث بن حلزہ کا معلقہ اور اس کی خصوصیات
- 2.14 خلاصہ
- 2.15 نمونے کے امتحانی سوالات
- 2.16 معاون کتابیں

2.1 مقصد:

اس سبق کا مقصد طلبہ کے اندر عرب کے مشہور شعراء اور ان کے شہرائے آفاق قصائد (معلقات) کے متعلق معلومات فراہم کرنا اور ان کی اہمیت و خصائص کو بیان کرنا ہے۔ چونکہ جاہلی زمانہ میں کہی گئی شاعری کی فنی حیثیت مسلم ہے، اور اپنی گونا گوں امتیازی خصوصیات کی بنا پر بعد کی شاعری کے لئے نمونہ ہے اس لئے عربی ادب کے طالب علم کو اس باب پر خاص توجہ دینا ضروری ہے، تاکہ وہ قدیم عربی شاعری کی خصوصیات اور جدید عربی شاعری پر پڑنے والے اس کے اثرات سے بھی واقف ہو سکے۔

2.2 تمہید:

معلقات جاہلی شاعری کے مصادر میں سب سے مستند اور قابل اعتماد شعری مجموعہ ہے۔ یہ وہ سات قصائد ہیں جو دور جاہلیت میں عرب کے سب سے مشہور شعراء کے ذریعہ کہے گئے۔ مورخین کی رائے کے مطابق یہ قصائد اہل عرب کے منتخب قصائد تھے جنہیں اظہار مقبولیت اور دائمی شہرت کے لئے کعبہ کی دیوار سے آویزاں کیا گیا، ان میں سے بعض فتح مکہ کے دن وہاں لٹکے ہوئے تھے اور کچھ اس آگ کی نذر ہو گئے جو قبل اسلام خانہ کعبہ میں لگی تھی ان قصائد کے کہنے والوں کے اسماء اس طرح ہیں: امرؤ القیس بن حجر الکندی، عترة ابن شداد، زہیر بن ابی سلمی، طرفہ بن العبید، عمرو بن کلثوم، لبید بن ابی ربیعہ، حارث بن حلزہ۔

2.3 وجہ تسمیہ:

عرب ابتدا ہی سے شعر و شاعری کا ذوق رکھتے تھے، شاعری ان کی گھٹی میں شامل تھی، یہی وجہ ہے کہ انہوں نے دور جاہلی کے سرمایہ شعر و شاعری میں سے سات بہترین قصائد کو چھانٹ کر محفوظ کر لیا تھا۔ قصائد کے اس مجموعہ کو ”سبع معلقات“ کہتے ہیں۔ ان قصائد کو معلقات کہنے کی کئی وجوہات ہیں۔ جن میں ایک وجہ یہ ہے کہ شعرائے عرب اپنا کلام تیار کر کے قریش کے سامنے پیش کرتے، اگر وہ اسے پسند کر لیتے تو یہ عمدہ اور اچھا کلام سمجھا جاتا، پھر قریش سونے کے پانی سے قبایط پر لکھوا کر خانہ کعبہ کی دیواروں پر آویزاں کر دیتے، اسی وجہ سے انہیں معلقات یعنی لٹکائے ہوئے قصیدے کہا گیا۔ لیکن بعض حضرات کا خیال ہے کہ معلقات علق (بکسر العین) سے ماخوذ ہے، علق ایسے مال کو کہتے ہیں جو بیش قیمت اور محبوب ہو۔ ہر جنس کی نفیس ترین چیز کو بھی علق کہتے ہیں عربی میں کہا جاتا ہے ”هذا علق مضنة“ چونکہ یہ قصیدے، حسن بندش، عمدہ تشبیہ، نادر استعارات، و کنایات، کثیر معانی و مطالب، بہترین اسالیب کی وجہ سے قیمتی جواہر پارے اور یکتا موتیوں کی طرح ہیں اس لئے انہیں معلقات کا نام دیا گیا۔ ایک قول یہ ہے کہ معلقات علق (بفتح العین) لٹکانے کے معنی میں ہے کہ جو بھی انہیں پڑھتا یا سنتا ہے دل و دماغ ان قصائد سے معلق ہو جاتے ہیں۔

معلقات کی تسمیہ میں کوئی اختلاف نہیں ہے محل نزاع وجہ تسمیہ ہے، وہ حضرات جو کعبہ میں ان قصائد کے لٹکائے جانے کے قائل نہیں ہیں اور اس کے لئے ان کے اپنے دلائل ہیں وہ معلقہ کو علق (بکسر العین) سے ماخوذ مانتے ہیں اور بلاشبہ یہ عربوں کے ادبی میراث کی سب سے گرانمایہ شے اور سب سے قیمتی اور نفیس سرمایہ ہے۔ اور جو حضرات اس کے کعبہ میں لٹکائے جانے کے قائل ہیں اور اس کے لئے

دلائل رکھتے ہیں ان کے نزدیک یہ علق (فتح العین) سے ماخوذ ہے۔

ان قصائد کے کعبہ معظمہ میں تعلیق کا اثبات کرنے والے اور انکار کرنے والے دونوں کی بڑی تعداد ہے۔ البتہ اثبات کرنے والوں کی فہرست زیادہ طویل ہے پہلے ہم انکار کرنے والوں اور ان کے دلائل پر نظر ڈالتے ہیں۔

معلقات کے کعبے میں تعلیق کا انکار کرنے والوں کے سرخیل ابو جعفر نحاس ہیں، ابن نباری نے ان سے نقل کیا ہے کہ: حماد الراویہ نے ان سات طویل قصیدوں کو جمع کیا لیکن اس بات کا کوئی ثبوت نہیں ہے کہ انھیں کعبے میں آویزاں کیا گیا تھا۔

کارل بردکلمان نے بھی تعلیق کا انکار کیا ہے اور کہا ہے کہ ان کی وجہ تسمیہ ان کی نفاست اور قیمت ہے، تعلیق نہیں ہے۔ جرمن مستشرق تھیوڈور نولدکے (Theodor Noldeke) کی بھی یہی رائے ہے۔ ماضی قریب کی علمی شخصیات میں سے جس نے تعلیق کا انکار کیا ہے وہ شیخ مصطفیٰ صادق الرافعی کی ذات ہے انھوں نے تعلیق کے قصے کو موضوع قرار دیا ہے۔ معاصرین میں ڈاکٹر شوقی ضیف اور ڈاکٹر جود علی نے بھی ان قصائد کے کعبہ شریف میں لٹکائے جانے کا انکار کیا ہے۔ منکرین کے دلائل کا خلاصہ مندرجہ ذیل ہے۔

1. عہد جاہلی میں عربی زبان سماعی تھی تحریری نہیں تھی۔
2. قرآن کریم اپنی تمام تر بزرگی و قداست کے باوجود اور حدیث شریف اپنی تمام اہمیت و عظمت کے باوجود عہد رسالت ان کی جمع و تدوین کا کام نہیں ہوا۔
3. فتح مکہ کے بعد جب کعبہ کے بتوں کو توڑا گیا اور تصویروں کو مٹایا گیا۔ اس وقت معلقات یا اس کے اجزاء ملنے کا کسی مورخ یا سیرت نگار نے ذکر نہیں کیا ہے۔
4. بعثت سے قبل جب کعبہ کی جدید تعمیر ہوئی اس واقعہ کے بیان میں بھی معلقات کا ذکر نہیں ملتا۔
5. جن صحابہ اور تابعین نے ان قصائد کی روایت کی ہے ان میں سے کسی نے بھی ان کے کعبے میں لٹکائے جانے کا ذکر نہیں کیا ہے۔

تعلیق کے قائلین کی فہرست طویل ہے ان میں ابن عبد ربہ، ابن رشیق قیروانی، ابن خلدون، یاقوت حموی اور جلال الدین سیوطی وغیرہ شامل ہیں۔ متاخرین میں جرجی زیدان بھی تعلیق کے قائل ہیں۔

ان حضرات کے مطابق معلقات کی وجہ تسمیہ کعبہ معظمہ میں ان کی تعلیق ہے۔ انھیں تعظیم کی جہت سے قباطی کپڑے پر سونے کے پانی سے لکھ کر کعبہ معظمہ کی دیواروں پر آویزاں کیا گیا تھا۔ سب سے پہلے امرؤ القیس کا قصیدہ حج کے زمانے میں رکن کعبہ پر لٹکایا گیا تھا بعد میں دوسرے قصائد بھی لٹکائے گئے۔ ابو جعفر نحاس کے علاوہ متقدمین میں سے کسی نے بھی اس کا انکار نہیں کیا تعلیق کے انکار کو سب سے پہلے مستشرقین نے اچھالا۔ اور پھر عرب مصنفین نے ان کی تائید کر دی۔ ان لوگوں کی یہ تائید مستشرقین کے دلائل کی قوت کے سبب نہیں ہے بلکہ نئی چیز میں رغبت کے باعث ہے، ورنہ جو عہد جاہلی میں شعر کی اہمیت کو جانتے ہیں ان کے لئے یہ بات ہرگز تعجب خیز نہیں ہے۔ بلاشبہ اس عہد میں کتابت کا عام رواج نہیں تھا۔ لیکن اس کی کئی مثالیں ملتی ہیں مثلاً نابغہ ذبیانی اپنے قصائد تحریری شکل میں حیرہ کے بادشاہ نعمان

کے پاس بھجواتا تھا۔ ابن ہشام وغیرہ سیرت نگاروں نے لکھا ہے کہ قریش نے بنو ہاشم کے بائیکاٹ کو جو دستاویز تیار کی تھی اسے کعبہ میں لٹکا یا گیا تھا۔ ایسے اور بھی شواہد پیش کئے جاسکتے ہیں جن سے یہ ثابت ہوتا ہے کہ عہد جاہلی میں تعلقات کے علاوہ بھی تحریری نمونے ملتے ہیں اور بعض تحریروں کو کعبہ میں لٹکانے کی نظیریں بھی ملتی ہے۔ لہذا اگر ان قصائد کو بھی لٹکایا گیا ہو تو اس کے لئے کوئی علمی، عقلی یا فنی مانع نہیں ہے۔ ان قصیدوں کا ایک نام مذہبات بھی ہے۔ یعنی سونے کے پانی سے لکھے ہوئے قصیدے۔ مذہبات اس لیے کہتے ہیں کہ ان قصائد کو پہلے سونے کے پانی سے قباطی پر لکھا جاتا پھر خانہ کعبہ پر لٹکایا جاتا۔

2.4 اصحاب تعلقات کی تعداد:

تعلقات کی تعداد اور مصداق میں بھی علماء کا اختلاف ہے۔ بعض نے انھیں سات قصیدے قرار دیا ہے، اور بعض کے نزدیک ان کی تعداد دس ہے۔ اس کے علاوہ کون سے قصائد ان کا مصداق ہیں اور تعلقات میں شمار ہوتے ہیں یہ امر بھی مختلف فیہ ہے۔ جن پانچ پر سب کا اتفاق ہے وہ امرؤ القیس، زہیر، لبید، طرفہ اور عمرو بن کلثوم کے قصیدے ہیں۔ پھر بعض حضرات عمرہ اور حارث بن حلزہ کے تعلقات ملا کر سبع تعلقات کو مکمل کرتے ہیں اور یہی سب سے راجح موقف ہے اور زین نظر سبق میں اسی کی اتباع کی گئی ہے، اور بعض لوگ نابغہ اور ائشی کے تعلقات کے ذریعے سات کی تعداد مکمل کرتے ہیں اور بعض ان سب کے ساتھ عبید بن ابرص کا قصیدہ بھی ملا لیتے ہیں اور ان کے نزدیک تعلقات کی تعداد دس ہے۔ لیکن اصح قول یہی ہے کہ جن شعرا کے قصیدے خانہ کعبہ میں لٹکائے گئے ان کی تعداد سات ہے۔

2.5 عربی ادب میں تعلقات کا مقام:

جاہلی شاعری کے جو نمونے ہم تک پہنچے ہیں ان میں سب سے زیادہ صحیح اور تاریخی لحاظ سے سب سے مستند تعلقات کا مجموعہ ہے۔ اس لئے عربی زبان و ادب میں ان کی اہمیت بھی سب سے زیادہ ہے۔ احمد حسن زیات کے بقول عربی شاعری میں انچاس قصائد سب سے زیادہ صحیح ہیں جنہیں ابوزید قرشی نے جمہرۃ اشعار العرب میں ذکر کیا ہے، پھر ان میں بھی سب سے زیادہ قابل اعتماد وہ سات قصائد ہیں جو تعلقات کے نام سے معروف ہیں۔

تعلقات کی اہمیت کا اندازہ اس بات سے لگایا جاسکتا ہے کہ صحابہ کرام بالخصوص حضرت عبداللہ بن عباس رضی اللہ عنہما قرآن مجید کے الفاظ کی تشریح، اور محل استعمال کی وضاحت کے لئے جاہلی شاعری خاص طور پر تعلقات کے اشعار سے استشہاد کیا کرتے تھے۔ چنانچہ عکرمہ کہتے ہیں کہ حضرت ابن عباس جب بھی قرآنی آیات کی وضاحت کرتے تو شاہد کے طور پر ایک شعر بھی پیش کرتے اور فرماتے کہ جب تم پر قرآن کی کسی آیت کی تفسیر دشوار ہو تو اس کا معنی شعر میں تلاش کرو کیونکہ وہ عرب کا وثیقہ ہے۔

ان قصائد کی اہمیت اس بات سے بھی ظاہر ہوتی ہے کہ عرب نے ان سات قصائد کو تمام جاہلی شاعری پر فوقیت دی، اور سونے کے پانی سے لکھ کر تعظیم کعبہ کی دیواروں پر لٹکایا۔ یوں یہ قصائد شاعری کے مثالی نمونے اور حوالے کی حیثیت اختیار کر گئے۔

عربی زبان و ادب میں ان قصائد کو بڑی قدر کی نگاہ سے دیکھا جاتا ہے گو ماہر ایک کسوٹی سے جس پر دیگر شعرا کی شاعری کو رکھا

جاتا ہے، اور ان تعلقات کی تقلید کرنا اور ان کے مثل شعر کہنا باعث فخر سمجھا جاتا ہے۔ کیوں کہ یہ قصیدے اور ان کے کہنے والے شعرا جن امتیازی خصوصیات کے حامل تھے وہ بعد کے شعرا اور ان کی شاعری میں کم نظر آتی ہیں اسی لئے ان قصائد کو اور ان کے قائلین کو سب سے زیادہ شہرت بھی ملی۔ یہ قصائد اپنی لفظی اور معنوی محاسن، اور تاریخی واقعات پر مشتمل ہونے کی وجہ سے نہ صرف عربی زبان کے لئے مصدر اول کی حیثیت رکھتے ہیں، بلکہ عہد جاہلی کی دینی سماجی اور سیاسی زندگی کی سچی تصویر بھی ہیں، اور جاہلی دور کی تقلید، ان کے رہن سہن، سادگی اور بدویانہ طرز زندگی کی صحیح عکاسی کرتے ہیں۔

یہی وجہ ہے کہ دنیا کی مختلف زبانوں میں تعلقات کا ترجمہ ہوا۔ معروف محقق فواد سزکین نے تعلقات کے اردو، فارسی، ترکی، انگریزی، فرانسیسی، لاطینی، روسی، جرمن اور سویڈس میں تراجم کی ایک طویل فہرست ذکر کی ہے۔

آگے ہم ان تعلقات کی عمومی خصوصیات کا جائزہ لیں گے پھر ہر ایک معلقہ کی امتیازی خصوصیات کا سرسری تجزیہ کریں گے۔

2.6 تعلقات کی عام خصوصیات:

تعلقات سب سے کی خوبی یہ ہے کہ یہ جاہلی شاعری کے بہترین نمونہ ہونے ساتھ ساتھ تاریخی دستاویز کی بھی حیثیت رکھتے ہیں۔ ان کی امتیازی خصوصیات میں سے سب سے اہم انداز و بیان کی سادگی، اور سچائی ہے۔ اصحاب تعلقات کی شاعری اکثر فطری اور برجستہ ہوتی تھی جیسے حارث بن حلزہ کا قصیدہ جو اس نے بادشاہ عمرہ بن ہند کے دربار میں برجستہ کہا۔ جاہلی شعرا جو بھی خیال ان کے دل سے گزرتا یا انہیں جس چیز کا احساس ہوتا اسے شاعری کا جامہ پہن دیتے یہی وجہ ہے کہ ان کی شاعری ان کے علوم و فنون کا مخزن، ان کے جنگی کارناموں کا مذکرہ، اور ان کے غلط و صحیح کا آئینہ ہے۔

معروف ناقد و ادیب شوقی ضیف کے مطابق تعلقات کی شاعری زیادہ تر فخر و حماسہ کے ارد گرد گھومتی ہے جس سے یہ بات صاف ہوتی ہے فخر و حماسہ ان کی محبوب ترین صنف تھی رہی غزل و تشبیب تو وہ ان کی شاعری کی اصل غرض اور مقصد کا پیش خیمہ اور مقدمہ ہوتی تھی۔ تعلقات کی ایک خاصیت ان کا ظاہری تصنع اور بناوٹ سے خالی ہونا ہے، اسلوب شعری سلیس اور دلکش ہے، جس میں اختصار کا وصف نمایاں ہے، مجاز اور مبالغہ کا استعمال بقدر ضرورت ہے، جو ان کے جذبات اور احساسات کی صحیح ترجمانی ہے، علاوہ ازیں بھاری بھر کم الفاظ کا استعمال، اسلوب کی سلاست، ترکیب کی متانت، منائی میں گہرائی ان کی شاعری کا خاص وصف ہے۔ کچھ قصائد کی زبان بہت سلیس ہے جیسے عنترہ اور عمرو بن کلثوم کا قصیدے، اس کے برعکس کچھ قصائد میں غریب الفاظ کا استعمال بکثرت ہے جیسے طرفہ بن العبد کا معلقہ۔

جاہلی شعراء منطقی طرز تکلم، اور اشعار کے مابین فکری تسلسل، اور ترتیب سے واقف نہ تھے جسے عصر حدیث میں وحدۃ الموضوع سے جانا جاتا ہے بلکہ یہ ان کی بدویانہ طرز زندگی کے منافی تھا، اسی لئے تعلقات میں اشعار کی ترتیب بے جوڑ اور بے ربط ہے حتیٰ کہ اگر آپ کسی شعر کو حذف کر دیں یا اس میں تقدیم و تاخیر کر دیں تو قصیدہ میں کوئی خامی یا کمی محسوس نہ ہوگی۔

2.7 معلقہ امء القیس

جاہلی شعراء میں امرؤ القیس سب سے مشہور شاعر گزرا ہے، ابن سلام نے اپنی کتاب طبقات فحول الشعراء میں اس کا شمار طبقہ اولی کے شاعروں میں کیا ہے۔ امرؤ القیس کے کلام کا سب سے اچھا اور بہترین نمونہ اس کا شہرہ آفاق معلقہ ہے، جس میں اس نے ساری قوت حسن تغزل، نادر تشبیہات، عمدہ استعارات، منظر کشی، اپنی محبوبہ کی مدح و سرائی، اپنے گھوڑے کی بہادری، پھرتی، تیز رفتاری، چالاک کی کو بیان کرنے میں صرف کی ہے، کہا جاتا ہے کہ سب سے پہلے اپنی محبوبہ کی یاد میں بوسیدہ کھنڈرات، اکھڑے ہوئے خیموں کے نشانات، اور اجڑے ہوئے دیار کو دیکھ کر رونے والا اور آہ و فغاں کرنے والا اور اسے اپنی شاعری میں بیان کرنے والا شاعر امرؤ القیس ہی ہے۔ اور بعد کے جتنے شعراء ہوئے سب نے اس کی تقلید کی لیکن اس کی گرد کو نہ پاسکے۔

امرؤ القیس کا پسندیدہ مشغلہ عورتوں سے تغزل اور تشبیب تھا اسی لئے اسے الملک الضلیل یعنی بگڑا ہوا شہزادہ بھی کہا جاتا ہے۔ شاید یہی وجہ تھی کہ اس کے باپ نے جو کندہ کا بادشاہ تھا اس کو گھر بدر کر دیا۔ امرؤ القیس کے معلقہ میں اس کا یہی وصف غالب ہے۔ جس میں اس نے اپنی محبوبہ کا وصف اور اس سے لقا کی جو منظر کشی کی ہے وہ قاری کو ورطہ حیرت میں ڈال دیتی ہے۔ اپنی سواری کا وصف بیان کرنے، اور فخریہ شاعری کہنے میں امرؤ القیس کو بلا کی مہارت اور کمال حاصل تھا جو اس کے معلقہ سے واضح ہے۔

چوں کہ یہ معلقہ نہ صرف امرؤ القیس کی زندگی کا آئینہ دار ہے بلکہ اس کے کمال فن کا بھی شاندار مظہر ہے اسی لیے عربی ادب میں اس کو نمایاں مقام حاصل ہے۔

2.7.1 معلقہ کہنے کا سبب:

اس معلقہ کو کہنے کا سبب یہ بیان کیا جاتا ہے کہ امرؤ القیس کو اپنی چچا زاد بہن عنیزہ بنت شرحبیل سے بڑی محبت تھی۔ دونوں ایک دوسرے سے چوری چھپے ملا کرتے تھے۔ ایک مرتبہ جب قبیلہ نے کوچ کیا تو یہ چپکے سے مردوں سے الگ ہو کر کسی قافلے کے ساتھ ہولیا جس میں اس کی محبوبہ تھی۔ چنانچہ امرؤ القیس مردوں سے الگ ہو کر عورتوں کے پیچھے لگ گیا، راستے میں ایک تالاب دارِ جِلجل کے نام سے پڑتا تھا، امرؤ القیس نظریں بچا کر عورتوں پہلے وہاں پہنچ گیا اور ایک جھاڑی میں چھپ کر بیٹھ گیا۔ جب عورتیں تالاب پر پہنچیں تو انہوں نے کپڑے اتار کر تالاب میں نہانا شروع کر دیا، ان کے ساتھ اس کی محبوبہ عنیزہ بھی تھی۔ ادھر امرؤ القیس نے چپکے سے آیا اور سب کے کپڑے جمع کر کے ان پر بیٹھ گیا اور عورتوں سے کہا کہ جب تک ننگی ہو کر میرے سامنے نہ نکلو گی کپڑے نہیں دوں گا عورتوں نے بہت خوشامد اور التجا کی لیکن وہ نہیں مانا۔ جب بہت دیر ہو گئی تو مجبوراً ایک ایک کر کے سب نکلتی گئیں اور سب کو ان کے کپڑے دیتا گیا عنیزہ کی جب نکلنے کی باری آئی تو اس نے نکلنے میں بہت ٹال مٹول اور حیلہ بہانہ کیا اور قسم دے کر کہا کہ میرے کپڑے مجھے یہیں لا کر دے دے، لیکن امرؤ القیس نے ایک نہ سنی چنانچہ وہ ننگی باہر نکلی اور کپڑے لے کر پہنے۔ ان ٹکھیلیوں میں ظاہری بات ہے کافی دیر ہو گئی۔ لڑکیوں نے کہنا شروع کیا خدا تجھے غارت کرے تو نے اتنی دیر کروادی، قافلہ کہاں سے کہاں نکل گیا ہوگا اور اب ہمیں بھوک لگ رہی ہے امرؤ القیس نے فوراً اپنی اونٹنی ذبح کی، لڑکیوں نے گوشت بھونا، خوب کھایا، پیاجب چلنے کا وقت ہوا سب نے امرؤ القیس کا سامان بانٹ کر اپنے اونٹوں پر لاد لیا۔ سامان تو لگ گیا لیکن خود امرؤ القیس کے لیے سواری کا سوال تھا کہ وہ کس طرح سفر کرے چنانچہ اس نے عنیزہ سے کہا تم مجھے اپنے

اونٹ پر بٹھا لو اور دوسری لڑکیوں نے بھی زور دیا۔ مجبوراً عمیزہ نے اسے اونٹ کے اگلے حصہ پر بٹھا لیا اور اس طرح یہ حسین قافلہ چل پڑا۔ راستے میں امرؤ القیس عمیزہ کے کجاوہ میں سر ڈال کر اس سے سرگوشیاں کرتا اور پیار اور محبت کا اظہار کرتا۔ اس واقعہ کے بعد اس نے اپنا یہ مشہور معلقہ کہا، جس میں نہ صرف اس واقعہ کا ذکر ہے بلکہ مختلف موضوعات، مناظر اور مضامین اس میں آئے ہیں۔ مطلع یہ ہے:-

قفانک من ذکرى حبیب ومنزل
بسقط اللوی بین الدخول فحول

یعنی اے میرے دونوں دوستوں رکو ذرا ہم دخول اور حول نامی جگہوں کے بیچ واقع بسقط اللوی (ریت کے ٹیلوں) پہ اپنی محبوبہ اور اس کی منزل کو یاد کر کے رو لیں۔

2.7.2 معلقہ کا موضوع اور مرکزی خیال:

چوں کہ امرؤ القیس کا یہ معلقہ ایک محض گشتی کاوش کا نتیجہ نہیں ہے اس لیے اس کا موضوع اور غرض بھی ایک نہیں ہے۔ بلکہ اس نے اپنے زمانہ شباب اور مشاہدے کے مختلف مناظر کی تصویر کشی کی ہے البتہ اس کا مرکزی خیال غزل ہے، جس میں محبوبہ کے ٹھہرنے کی جگہوں اور نشانیوں کو یاد کر کے آہ فغاں کرتا ہے اور سوزش غم کا اظہار کرتا ہے۔

اس کے بعد اپنے غزلیہ اشعار میں ام الحوریت اور ام الرباب نامی دو عورتوں سے دل لگی کی داستاں بیان کرتا ہے۔ پھر زمانہ شباب کی شوخیوں اور رنگ رلیوں خاص طور سے تالاب دار جمل اور وہاں پیش آنے والے واقعہ کا ذکر کرتا ہے۔

معلقہ کا ایک امتیازی پہلو وصف ہے جس میں شاعر تاریک راتوں، صحرا و بیاباں کی وحشتوں کا خوف ناک نقشہ کھینچتا ہے اور اپنے گھوڑے کا وصف بیان کرتا ہے اور اس کی سرعت، تیزی، پھرتی، بکر جملہ، بہادری کو مختلف تشبیہات اور نادر کنایات سے اجاگر کرتا ہے۔

2.7.3 معلقہ کی شعری خصوصیات:

امرؤ القیس کا یہ معلقہ متنوع مضامین، عمدہ اسالیب، حسن تراکیب، بہترین منظر کشی، دقت معانی، پرتا شیر بیان جیسی امتیازی خصوصیات کا حامل ہے۔ پرشکوہ الفاظ، عمدہ تراکیب، سرعت خیال، ندرت تصور، بھاری بھر کم الفاظ استعمال کرنے میں اس کا کوئی ثانی نہیں۔ ساتھ ہی اس کا کلام بدویانہ طرز زندگی اور جاہلانہ عادات و اطوار کی عکاسی کرتا ہے۔

امرؤ القیس پہلا وہ شاعر ہے جس نے سب سے پہلے محبوبہ کے اجڑے دیار پر ٹھہرنے اور تھوڑی دیران ویران کھنڈرات پر کھڑے ہو کر رونے کی رسم ایجاد کی۔ اسی نے سب سے پہلے دوشیزاؤں کو ہر نیوں، نیل گایوں سے تشبیہ دی اور گورے رنگ کو شتر مرغ کے انڈوں سے تشبیہ دی۔ گھوڑے کی طاقت و قوت، سرعت رفتاری کو بیان کرتے ہوئے اسے جنگلی جانوروں کو قید کرنے والے سے تشبیہ دی۔

معلقہ کی خصوصیات میں یہ بھی ہے کہ وہ غزل میں نزاکت خیالی کے ساتھ ایسا خوبصورت پیرایہ بیان اختیار کرتا ہے کہ جس سے معانی و مطالب فوراً ذہن میں آجاتے ہیں۔ اس کے علاوہ استعارہ اور تشبیہ کے بر محل اور پرتا شیر استعمال نے اس کی شاعری پر چار چاند لگا

معلقہ کی ایک امتیازی خصوصیت اشیا کی حسین منظر کشی ہے۔ جس میں شاعر نے محبوبہ کی سواری، رات کی تاریکی، اور ہواؤں کا جو نقشہ کھینچا ہے اس کا جواب پوری جاہلی شاعری میں نہیں ملتا۔

امرؤ القیس کے کلام میں مختلف خوبیوں کے ساتھ پوری بدویانہ شان بھی نمایاں ہے یہی وجہ ہے کہ بعد میں آنے والے شعرا نے بہت سے مضامین میں اس کی نقل اتارنے کی کوشش کی لیکن اس کے مقام کو نہ پاسکے۔

2.8 معلقہ طرفہ بن العبد

طرفہ بن العبد جس کا پورا نام عمرو طرفہ بن العبد ہے۔ کم سنی اور کم عمری کے باوجود اس کا شمار زمانہ جاہلیت کے چوٹی کے شعرا میں ہوتا ہے۔ اس کا شہرہ آفاق معلقہ عربی زبان و ادب کا عظیم شاہکار ہے۔ ایک سو پانچ اشعار پر مشتمل یہ معلقہ اس کی قادر الکلامی، دقت فکر، آفاقی سوچ، روشن خیالی، دورانہدیشی کا حسین مرقع ہے۔ ساتھ ہی اس کی آزادی فکر، حریت پسندی کی صحیح عکاسی بھی کرتا ہے۔ جس کا مطلع ہے:-

لِحَوْلَةِ اِطْلَالٍ بِبَرْقَةِ تَهْمِدِ تَلُوْحُ كِبَاقِي الْوَشْمِ فِي ظَاهِرِ الْيَدِ
وَقُوْفَا بِهَاصِحْبِي عَلٰى مَطِيْهِمْ يَقُوْلُوْنَ لَا تَهْلِكْ اَسِيٌّ وَتَجْلِدِ

ترجمہ: ا۔ تہمد کی پتھریلی زمین میں خولہ (شاعر کی محبوبہ) کے گھر کے نشانات اسی طرح چمک رہے ہیں، جس طرح ہاتھ کے اوپر مٹتے ہوئے گودنے کے نشانات۔

۲۔ اس جگہ میرے دوست میرے پاس اپنی سواریاں روک کر مجھ سے کہتے ہیں کہ صبر رکھو! اس طرح اپنے آپ کو ہلکان نہ کرو۔

2.8.1 معلقہ کہنے کا سبب:

طرفہ کے اس معلقہ کا پس منظر یہ ہے طرفہ اپنے قبیلے کے اونٹ چرایا کرتا تھا، جس میں اس کے چچا زاد بھائیوں کے جانور بھی تھے۔ لیکن ان کا رویہ طرفہ کے ساتھ درست نہ تھا اور باپ کی موت کے بعد جب اس پر اور اس کی ماں پر ظلم اور بڑھنے لگا تو تنگ آ کر گھر سے بھاگ گیا اور آزادانہ زندگی گزارنا شروع کر دی، لیکن کچھ عرصے کے بعد سارے پیسے ختم ہو گئے اور مفلسی کے عالم میں پھر اپنی قوم کے پاس آیا تو دیکھا کہ اس کے بھائیوں کے کچھ اونٹ گم ہو گئے ہیں۔ چنانچہ طرفہ اپنے چچا زاد بھائی مالک کے پاس گیا تاکہ اونٹوں کی تلاش میں اس کی مدد کرے، لیکن اس نے جھڑک دیا اور یہ کہا کہ ”فرطت فیہا ثم اقبلت تتعب فی طلبہا“ پہلے تو تم نے اس کی طرف سے لاپرواہی برتی اور جب سب کھو گئے تو اب اس کی تلاش میں ہمدردی کا راگ الا اپنے آگے، طرفہ پر اس بات کا گہرا اثر ہوا جس کے نتیجے میں اس نے یہ معلقہ کہا اور اپنے بھائیوں کے ظلم و ستم کا ذکر کیا ہے۔

2.8.2 معلقہ کا موضوع:

معلقہ کا موضوع اس کی اپنی ذات ہے جس میں اس نے زندگی کے فلسفہ اور اس کے بارے میں اپنے نقطہ نظر کو پیش کیا ہے۔ ساتھ ہی اپنے چچا زاد بھائیوں کی طرف سے ہونے والے مظالم کا بھی تذکرہ کیا ہے۔ فلسفہ موت حیات کے علاوہ کہیں کہیں ذاتی بڑائی کا عنصر

بھی نظر آتا ہے، طرفہ زندگی کو اپنی مرضی کے مطابق گزارنے کا قائل ہے۔ یاران مے خوار اور اپنی مطرب دلنواز کا بڑے خوبصورت انداز میں ذکر کرتا ہے۔ اپنی بہادری و شجاعت کے قصائد پڑھنے کے بعد زہیر بن ابی سلمیٰ کی طرح معلقہ کو حکمت و فلسفہ کی باتوں پر ختم کرتا ہے۔ طرفہ کا معلقہ دوسرے شعراء کی طرح متعدد اغراض کا مجموعہ ہے، جس کی ابتدا میں غزل ہے اور پھر محبوبہ کی سواری اور اوٹنی کا وصف بہت ہی خوبصورت انداز میں بیان کرتا ہے۔ اس کے بعد اپنے کارناموں کو گناتا ہے۔ اور اپنے اوپر ہونے والے مظالم کی داستان بھی سناتا ہے اور فلسفہ و حکمت کی باتوں پر قصیدہ کو ختم کرتا ہے۔

2.8.3 معلقہ کی امتیازی خصوصیات:

یہ معلقہ اپنی امتیازی خصوصیات کی وجہ سے عربی ادب کے شائقین کے نزدیک بہت قدر کی نگاہوں سے دیکھا جاتا ہے۔ لفظی و معنوی اعتبار سے اس میں نئے نئے معانی اور تجربوں کا ذکر ہے جو اس سے پہلے نہیں ملتے۔ اسلوب بیان کی دلکشی اور اثر آفرینی میں اس کو امتیازی شان حاصل ہے۔ طرفہ کا معلقہ دقت فکر و نظر، رفعت تخیل، ندرت تشبیہ و نزاکت وصف کی ایسی مثال ہے جس کی نظیر کسی جاہلی شاعر کے کلام میں نہیں ملتی۔ ساتھ ہی معنی کی گہرائی، پیرایہ بیان کی عمدگی اور حکمت و فلسفہ کی چاشنی نے اس کو معجزہ نما کلام کی حیثیت دے دی ہے۔ جہاں تک وصف کا تعلق ہے تو طرفہ کا اس صنف میں مشکل سے کوئی ہمسر ملے گا، جس کی ایک مثال معلقہ میں موجود اوٹنی کا وصف ہے۔ جس میں اس کے ہر عضو کی تفصیل ہے اور ایسی ایسی تشبیہیں ہیں، جن کی مثال مشکل سے ملے گی۔

ڈاکٹر عبدالحلیم ندوی کے بقول یہ سب اس کے خیال کی ندرت اور فکری پرواز کی رفعت کو بتاتا ہے۔ ہاں اس نے اوٹنی کی تعریف میں جس تطویل اور دقت نظری کا اظہار کیا اس سے کہیں نہ کہیں ابہام اور تعقید معنوی پیدا ہوگئی ہے اور بعض جگہ ترکیب میں تعقید اور الفاظ میں ثقل اور معانی میں گھماؤ یا الجھاؤ کا احساس ہوتا ہے۔ لیکن ندرت خیال اور رفعت پرواز کا لطف اس بے مزگی کو دھودیتا ہے۔ طرفہ کے قصیدے کا ایک امتیازی وصف یہ ہے کہ اس کے بعض اشعار جو اس کے حکمت و فلسفہ میں کہے ہوئے ہیں، عربی ادب میں ضرب المثل بن گئے، جن میں یہ شعر بہت مشہور ہوا:-

ویا سیک بالآخبار من لم تزود

ستبدی لک الایام ما کنّت جاہلاً

ترجمہ: جن چیزوں سے تم غافل ہو زمانہ خود ہی قیمت بتا دے گا اور تمہیں خود بخود حقیقتوں کا علم ہو جائے گا۔

2.9 معلقہ زہیر ابن ابی سلمیٰ

زہیر ابن ابی سلمیٰ کا شمار جاہلی دور کے پاک باز اور پاک گفتار شاعروں میں ہوتا ہے۔ کلام میں اختصار پسندی، حکمت و فلسفہ کی گہرائی اس کا امتیازی وصف ہے جو اسے دیگر جاہلی شعراء سے ممتاز کرتا ہے۔ جس کا واضح نمونہ اس کا وہ مشہور معلقہ ہے جسے اس نے عرب کے قبیلے ذبیان کے دو نامور سردار ہرم بن سنان اور الحارث بن عوف کی مدح میں لکھا ہے۔ جو ۱۵۹ اشعار پر مشتمل ایک خوبصورت مجموعہ ہے

جس کا مطلع ہے۔

امن ام اونی دمنۃ لم تکلم بحومانۃ الدرراج فامنتم

ترجمہ: کیا ام اونی کے نشانات جو مقام حومانۃ الدرراج اور منتم میں ہیں بولتے نہیں؟ اور اسی کی طرح خاموش ہیں؟

2.9.1 معلقہ کہنے کا سبب:

عرب کی مشہور اور لمبی لڑائیوں میں سے ایک لڑائی عبس اور ذبیان کی لڑائی ہے۔ جسے حرب داحس والغبراء کے نام سے جانا جاتا ہے جو مسلسل چالیس سال تک جاری رہی جس میں ہزاروں لوگوں کی جانیں گئیں۔ جب چالیس سال تک کشت و خون کا سلسلہ بند نہ ہوا تو قبیلہ ذبیان کے دوسرے دار، ہرم بن سنان اور حارث بن عوف کے دل میں رحم آیا اور انہوں نے کوشش کر کے آپس میں صلح کرائی اور مقتولین کے خون بہا کے طور پر اپنے پاس سے تین ہزار اونٹ دیے اس طرح یہ برسوں سے جاری جنگ ختم ہوئی۔

زہیر بن ابی سلمیٰ پر جو فطرتاً صلح جو، اخلاق حمیدہ کا مالک اور امن و آشتی کا داعی تھا اس واقعہ کا بہت گہرا اثر ہوا، چنانچہ ان کی کاوش سے خوش ہو کر ان کی شان میں ایک شاندار مدحیہ قصیدہ لکھا جس میں دل کھول کر ان کے اس نیک کام کی تعریف کی، نیز جنگ و جدال کی ہولناکیوں کے برے انجام سے ڈرایا اور صلح و صفائی سے رہنے کی ترغیب دی اور حکمت و پند نصائح سے بھرپور اشعار کے ساتھ اپنے معلقہ کو ختم کیا۔

2.9.2 معلقہ کا موضوع:

معلقہ کا موضوع اور مرکزی خیال جیسا کہ اوپر بیان ہوا ہرم بن سنان اور حارث بن عوف کی صلح و صفائی کی دعوت اور قربانیوں کا ذکر، اور ان کے کارناموں کی تعریف ہے ساتھ ہی محبت، صلح و آشتی سے رہنے کی تلقین ہے۔ ابتدائی اشعار میں اپنی بیوی ام اونی سے اظہار عشق ہے، اس کے بعد اصل موضوع یعنی ہرم اور حارث کی تعریف ہے اور ان کی کوششوں کی مدح و سراہی ہے۔ پھر سارے عرب کو مخاطب کر کے جنگ و جدال اور اس کے ہولناک انجام سے ڈراتا ہے۔ معلقہ کے آخر میں حکمت و فلسفہ کی باتیں اور زندگی کے تجربات کا نیچوڑ ہے۔

2.9.3 معلقہ کی خصوصیات:

زہیر کے کلام کا امتیازی پہلو یہ ہے کہ وہ فضول گوئی، بے ہودہ خیالات اور فحاشیات سے پاک ہے۔ الفاظ بہت مختصر اور معانی کثیر ہیں گویا حسن ایجاز کا مرقع ہے۔ وہ اس خوبصورتی سے شعر کہتا ہے کہ تھوڑے الفاظ سے بہت سے معانی اور مطالب پیدا کر دیتا ہے۔

زہیر کی مدحیہ شاعری بہت معیاری اور جھوٹ سے پاک و صاف ہوتے ہیں چنانچہ جب کسی کی تعریف کرتا ہے تو اس کے سچے اور حقیقی اوصاف کو گناتا ہے بے جا مبالغہ آرائی کر کے تعریف کے پل نہیں باندھتا ہے۔ اسی لیے حضرت عمر نے اسے شاعروں کے شاعر کا خطاب دیا، وجہ پوچھنے پر فرمایا وہ اپنے کلام میں تعقید پیدا نہیں کرتا تھا، اور نہ ہی ایک مفہوم کو دوسرے ملاتا تھا۔ اس کا یہی وصف اس کے معلقہ میں غالب ہے۔ اس کے علاوہ زہیر کا معلقہ پیچیدہ عبارات، غریب الفاظ سے پاک ہے۔ الفاظ کا آپس میں ربط و جوڑ، کلمات

وحروف کی حسن بندش خوب ہے۔ مفہیم و مطالب کو بڑے اچھوتے انداز میں بیان کیا ہے۔

علاوہ ازیں زہیر کا معلقہ دوسرے معلقات کے مقابل زیادہ واضح اور غیر مانوس الفاظ سے خالی ہے۔ جن میں تعقید لفظی و معنوی سے حتی الامکان پرہیز کیا گیا ہے۔ زہیر کے معلقہ کی ایک امتیازی خصوصیت، حکمت و فلسفہ اور ضرب الامثال کی کثرت ہے۔ جو کسی دوسرے جاہلی شاعر کے کلام میں نہیں ملتی۔ جن میں سے مندرجہ ذیل اشعار ضرب المثل کی حیثیت رکھتے ہیں:-

وَمُهْمَا يَكُنْ عِنْدَا مَرِي مِّنْ خَلِيقَةٍ وَاِنْ خَالَهَا تَخْفَى عَلَي النَّاسِ تَعْلَمُ
لسانُ الْفَتَى نَصْفٌ وَنَصْفٌ فَوَادِه فَلَمْ يَتَّقِي الْاَصُوْرَةَ لِلْحَمِّ وَالْدَمِ

2.10 لبید بن ربیعہ کا معلقہ

لبید بن ربیعہ کا شمار جاہلی اور مخضر میں دونوں زمانہ کے شعرا میں ہوتا ہے۔ یہ دور جاہلیت میں عربوں کا واحد شاعر تھا جس نے عہد نبوی بھی پایا اور بحالت ایمان وفات پائی۔ لبید کا شمار طویل قصیدہ گو شعرا میں ہوتا ہے۔ ۸۸ اشعار پر مشتمل اس کا معلقہ عمدہ شاعری اور اس کی قادر الکلامی کی بہترین مثال ہے، اس کی شاعری بدوی زندگی اور اس کے اخلاق و عادات کی منہ بولتی تصویر ہے۔ جس کا مطلع ہے:-

عَفَّتِ الدِّيَارُ مَحَلَّهَا مَقَامَهَا بِمَنْئِ تَابِدِ غَوْلَهَا فَرَجَامَهَا

ترجمہ: منی کے عارضی اور دائمی مقامات مٹ گئے، اور کوہ غول و جام و حشت کدے بن گئے۔

2.10.1 معلقہ کہنے کا سبب:

روزنی کے مطابق اس معلقہ کے وجود کے پیچھے کوئی خاص سبب یا حادثہ کارفرما نہیں ہے۔ بلکہ یہ اس کا شاعری کی طرف طبعی میلان کا نتیجہ ہے۔ جس میں بدوی زندگی کی منظر کشی اور جاہلی زمانہ کی عادات و اطوار کا بیان ہے ساتھ ہی اس نے اپنے کرم و سخاوت اور بہادری کا تذکرہ بھی کیا ہے۔

2.10.2 معلقہ کا موضوع:

دوسرے جاہلی شعرا کی طرح لبید کا معلقہ بھی متعدد اغراض کا مجموعہ ہے جس کی ابتدا میں محبوب کے اجڑے دیار اور ٹیلوں اور کھنڈرات کا ذکر ہے۔ پھر غزل کے کچھ اشعار ہیں اس کے بعد اونٹنی کے اوصاف و خوبیوں کو بڑے حسین پیرایہ میں بیان کیا گیا ہے جو اس معلقہ کا ایک اہم حصہ ہے۔ پھر شاعر نے اپنے شباب و شراب کی محفلوں کا تذکرہ کیا ہے اور اخیر میں فخر و حماسہ کے اشعار کہے اور اپنے جوہ و سخا کی جم کر تعریف کی ہے۔

2.10.3 معلقہ کی خصوصیات:

لبید کا معلقہ اس کے اخلاق و جذبات کی صحیح تعبیر ہے۔ جس میں سچائی، خلوص اور اعتدال کا عنصر غالب ہے۔ انداز بیان نہایت

شستہ اور اسلوب بیان دل کو چھو لینے والا ہے۔ ہاں کہیں کہیں الفاظ سخت اور اسلوب پیچیدہ ہو گیا ہے جس میں تند خوئی اور درشتی پوری طرح عیاں ہے۔ لبید اپنے قصیدے میں مبالغہ آرائی سے گریز کرتا ہے اور اپنی ذات پر فخر کرتے ہوئے بھی زیادہ مبالغہ آرائی سے کام نہیں لیتا ہے۔ گو کہ اس کی شاعری میں جاہلی زمانہ کی شاعری کی تمام صفات اور خصوصیات پوری طرح واضح ہیں۔

لبید کے معلقہ کی امتیازی خصوصیت اپنی ناقہ (اونٹنی) کا وصف ہے، جس میں نادر تشبیہات کا استعمال اس کے خیال کی ندرت کو بتاتا ہے اور وہ طرفہ کی طرح بہت خوبصورتی سے اونٹنی کے اعضا کا نقشہ کھینچتا ہے۔ قصیدے کا یہ حصہ خاصہ طویل اور غامض بھی ہے جس میں بلند شاعرانہ محاکات اور منظر کشی ہے جس کا بغیر ترجمہ اور صاف تشریح کے سمجھنا نوجوان طبقہ کے لیے آسان نہیں۔

2.11 عمرو بن کلثوم التغلبی کا معلقہ

عمرو بن کلثوم قبیلہ تغلب کا شاعر اور نامور سردار تھا۔ عرب قبائل میں فداک العرب کے لقب سے مشہور تھا۔ عمرو بن کلثوم کا معلقہ فخریہ شاعری کا بہترین نمونہ ہے جس میں اس کی شاہانہ پرورش اور شان و شکوہ، بہادری و اولوالعزمی کی جھلک نظر آتی ہے۔ کہتے ہیں کہ اسی ایک قصیدے کی بدولت وہ فخریہ شاعری کا امام بن کر چمکا۔ اس قصیدہ میں ۶۰ اشعار ہیں۔ جس کا مطلع یہ ہے:-

الاهمی لصحکک فاصحیناً
ولاتبقی نجوم الاندربیناً

ترجمہ: اے مجھ کو بہ اپنا جام لے کر اٹھ اور صبح کی شراب سے ہمیں سیراب کر اور اندرین کی بہترین شراب میں سے کچھ بچا کر مت رکھ۔

2.11.1 معلقہ کہنے کا سبب:

عمرو بن کلثوم کے معلقہ کہنے کی وجہ دلچسپ ہے۔ ہوا یوں کہ ایک دن حیرہ کے بادشاہ عمرو بن ہند نے اپنے ہمنشینوں سے پوچھا کہ عرب میں کوئی ایسا شخص ہے جس کی ماں میری ماں کی خدمت کرنے سے انکار کر دے گی۔ دربا یوں نے کہا کہ ہمیں اس کا علم نہیں البتہ عمرو بن کلثوم کی ماں آپ کی ماں کی خدمت سے صاف انکار کر دے گی۔ کیونکہ اس کا باپ مہاہل بن ربیعہ ہے، اس کا چچا کلیب بن وائل جو عرب کے سردار تھے اور اس کا شوہر عرب کا مشہور شہسوار کلثوم بن عقباب تھا اور اس کا بیٹا عمرو بن کلثوم ہے، جو اپنی قوم کا سردار ہے۔

چنانچہ عمرو بن ہند نے عمرو بن کلثوم کے پاس پیغام بھیجا کہ اپنی ماں کی معیت میں میری ضیافت قبول کرو۔ عمرو بن کلثوم نے حیرہ کے بادشاہ کی دعوت قبولی کر لی اور اپنا لالہ لشکر لے کر اپنی ماں کی معیت میں بغرض ملاقات چل پڑا۔ عمرو بن ہند کو جب اس کی اطلاع ملی تو اس نے اپنی ماں سے کہہ دیا کہ اندر جب دسترخوان لگ جائے تو نوکروں کو اشارہ سے ذرا دور ہٹا دینا اور پھر عمرو بن کلثوم کی ماں سے کسی کام کی فرمائش کرنا چنانچہ جب عمرو بن کلثوم اپنے آدمیوں کی معیت میں اور اس کی ماں اپنے خواصوں کے ساتھ عمرو بن ہند کے یہاں پہنچے تو اس نے شاندار استقبال کیا اور خود عمرو بن کلثوم کو لے کر شاہی خیمہ میں لے گیا اور اس کی ماں عمرو کی ماں کو زنا نہ خیمہ میں لے گئی۔ ادھر ادھر کی باتوں کے بعد دسترخوان چن دیا گیا، جب پروگرام کے عین موقع پر سارے ملازمین غائب ہو گئے۔ اس موقع سے فائدہ اٹھا کر عمرو بن ہند کی ماں نے عمرو بن کلثوم کی ماں سے پلیٹ اٹھانے کا اشارہ کیا۔ لیلیٰ نے کہا: جس کو ضرورت ہے وہ خود ہی کیوں نہ لے لے۔ لیکن جب عمرو بن ہند کی ماں نے ذرا تیزی اور اصرار سے پلیٹ اٹھانے کو کہا تو وہ برداشت نہ کر سکی اور زور سے چلائی جائے نہ ذلت! کہاں ہواے تغلبوں

! یہ آواز جب عمرو بن کلثوم نے سنی تو غصہ سے اس کی آنکھوں میں خون اتر آیا اور عمرو بن ہند نے موقع کی نزاکتوں کو تاڑ لیا۔ لیکن جب تک وہ کچھ سمجھ سکے عمر بن کلثوم نے بلا کی پھرتی سے خیمہ میں لٹکی تلوار اٹھا کر بادشاہ کی گردن ماردی اور اپنے آدمیوں کو حکم دیا کہ سب کچھ لوٹ لو۔ چنانچہ ان لوگوں نے سارے قیمتی ساز و سامان لوٹ لیا اور خوشی کے شادیاں بجاے اور اپنے جزیہ کو واپس آ گئے۔ وطن واپسی پر عمرو بن کلثوم نے یہ قصیدہ کہا جو اس کے معلقہ سے مشہور ہے۔

2.11.2 معلقہ کا موضوع:

عمرو بن کلثوم ان شعراء میں سے ہے جنہوں نے بہت کم اشعار کہے لیکن یہی چند اشعار ان کی شہرت اور مقبولیت کا سبب بن گئے۔ بلکہ صرف ایک معلقہ کی وجہ سے عمرہ بن کلثوم کا شمار جاہلی زمانہ کے چوٹی کے شعراء میں ہوتا ہے۔ معلقہ کا موضوع فخر و حماسہ ہے جس میں شاعر اپنے آباء و اجداد کے کارناموں پر فخر کرتا ہے اور اپنی بہادری اور شجاعت کا تذکرہ کرتا ہے۔ جس میں اس نے اس واقعہ کا بھی ذکر کیا ہے اس کے اور عمرو بن ہند کے بیچ پیش آیا۔

دیگر معلقات کی طرح عمرو بن کلثوم کا معلقہ بھی متعدد اغراض کا مجموعہ ہے، جس میں مختلف حوادث کا ذکر ہے، جو اس بات کا غماز ہے کہ یہ معلقہ مختلف زمانوں اور مختلف موقعوں پر کہا گیا۔

معلقہ کی ابتدا جاہلی عادات کے برخلاف ساغر و ساقی کے ذکر سے ہوتی ہے۔ اس کے بعد شاعر اپنے محبوبہ کے حسن کی منظر کشی کرتا ہے اور پھر مرکزی خیال جو کہ فخر ہے اس میں اپنے بزرگوں کے کارناموں کو گناتا ہے اور جنگوں میں ان کی بہادری اور بادشاہوں سے نبرد آزمائی کرنے کے واقعات ذکر کر کے دیگر قبائل پر اپنے قبیلے کی بالادستی ثابت کرتا ہے۔ ساتھ ہی اپنی قبیلہ کی جو دو سخا، مہمان نوازی اور اپنی طاقت و سطوت کا بڑی تعالیٰ سے ذکر کرتا ہے۔

2.11.3 معلقہ کی خصوصیات:

عمرہ بن کلثوم کے معلقہ کی دو امتیازی خصوصیات ہیں جو اسے دیگر معلقات سے ممتاز کرتی ہیں ان میں سے ایک یہ کہ اس نے معلقہ کی ابتداء زمانہ جاہلی کی شاعرانہ روایت جو کہ محبوبہ کے اجڑے ہوئے دیار اور کھنڈرات پر آہ و نغاں کرنا اور انہیں مخاطب کر کے آنسو بہانا ہے کے برخلاف ساغر و ساقی کے ذکر سے کی ہے، دوسری خصوصیت مبالغہ آرائی میں غلو ہے جس کی مثال عام جاہلی شاعری میں شاذ و نادر ہی ملتی ہے اپنی قوم کی بڑائی اور ان پر ناز کرنے میں شاعر نے زمین و آسمان کے قلابے ملا دیے ہیں لیکن سلاست اور روانگی نے اس مبالغہ آرائی کو بھی حسین روپ دے دیا۔ جیسے اس کے یہ اشعار:-

و ماء البحر نملاہ سفیننا
ملانا البرحتی ضاق عنا
تخرلہ الجبار ساجدینا
اذ بلغ الفطام لنا صبی

عمرو بن کلثوم کا معلقہ فن شاعری میں اس کی قادر الکلامی اور حسن انتخاب کو بتاتا ہے۔ موقع و محل کے لحاظ مناسب الفاظ کو انتخاب

کر کے انہیں نظم کرنے میں اسے ملکہ تامہ حاصل تھا، قصیدہ کے معنی صاف اور واضح ہیں، اسلوب بیان دلکش و رطرز ادا بڑا دل نشیں اور موثر ہے۔

معلقہ کی ایک خوبی اس کی قافیہ وردیف کا حسن انتخاب ہے جس پر سلاست اور روانگی نے چار چاند لگا دئے ہیں۔ موسیقی اور نغمہ کے حسین پیرایہ کے ساتھ ساتھ سہل بیانی اور انداز بیان اتنا دلچسپ تھا کہ بنو ثعلب کے بچے کو یہ قصیدہ یاد تھا اور قومی ترانے کی طرح ہر گلی کوچے میں گاتے پھرتے تھے۔

عمر بن کلثوم کے معلقہ کی ایک خاصیت خیال کی بلندی ہے۔ چنانچہ اپنی محبوبہ کے سراپا کا اس طرح نقشہ کھینچتا ہے کہ اس کے انگ انگ کی تصویر اتار کر رکھ دیتا ہے۔ اور مفاہن جسم کی تشبیہ دینے میں اسے کمال کا دسترس حاصل تھا۔

2.12 معلقہ عنترہ بن شداد

عنترہ کا معلقہ عربی ادب میں فخر و حماسہ میں اپنی مثال آپ ہے۔ یہ معلقہ تمام معلقات میں الفاظ کا حسن اختیار، خوب صورت پیرایہ بیان، بہترین وصف اور شاندار فخر و حماسہ کا اعلیٰ نمونہ سمجھا جاتا ہے۔ عنترہ کا معلقہ فخریہ شاعری کا عظیم شاہکار ہے، فوج میں جوش پیدا کرنے اور جنگجوں کو ابھارنے کے لئے اس کے اشعار پڑھے جاتے تھے۔ جس کا مطلع ہے:-

هل غادر الشعراء من متردم
ام ههل عرفت الدار بعد توهم

2.12.1 معلقہ کہنے کا سبب:

اس معلقہ کے کہنے کا سبب یہ ہوا کہ قبیلہ کے ایک شخص سے تلخ کلامی ہو گئی جس نے اس کے کالے رنگ اور اس کی حبشی نثر ادا ماں کا طعنہ دیا، غلیظ اور فحش گالیاں بھی دیں۔ اس پر عنترہ نے کہا کہ تجھ جیسا بزدل میرا کیا مقابلے کر پائے گا۔ میں تو جنگوں کا شہسوار ہوں، مال غنیمت برابر تقسیم کرتا ہوں اور کبھی کسی کے آگے دست سوال دراز نہیں کرتا ہوں اور اپنے مال میں سے بے دریغ سخاوت کرتا ہوں، بہادری اور شجاعت میں میرا اپنا مقام ہے، عبسی نے کہا لیکن میں تم سے بڑا شاعر ہوں اور شعر گوئی میں تم سے زیادہ کمال رکھتا ہوں اس پر عنترہ نے کہا: تم کو بہت جلد جان جاوے گا کہ کون اچھے شعر کہتا ہے۔ چنانچہ اس کے بعد اس نے اپنا یہ مشہور معلقہ کہا۔

2.12.2 معلقہ کا موضوع:

عنترہ کا یہ معلقہ اس کی ذات کے ارد گرد گھومتا ہے۔ جس میں اس نے اپنی زبان دانی اور شجاعت و بہادری کے قصیدے پڑھے ہیں اور اپنے اخلاق فاضلہ کو بیان کرنے میں زمین و آسمان کے قلابے ملا دیے ہیں، ساتھ ہی اپنے قوم کے کارناموں کو گنایا ہے اور ضمناً اس کی مدافعت میں جو کارہائے نمایاں انجام دیے تھے ان کا ذکر ہے، اپنی سخاوت اور دریا دلی کا بھی کھل کر اظہار کیا ہے۔ قصیدہ کی شروعات محبوبہ کے اجڑے ہوئے دیار کے ذکر سے ہوتی ہے پھر شاعر اپنی محبوبہ (عبلہ) کے مفاہن اور اس کے اعضاء کی تعریف کرتا ہے اور شدید

محبت اور حسرت و یاس کے ساتھ محبوبہ کے ہونٹ، اس کی مسکراہٹ، اور آنکھوں کا خوبصورت نقشہ کھینچتا ہے، اس کے بعد اس کے کوچ، اور سواری کا ذکر کرتا ہے، پھر اپنی بہادری، جو انردی اور کارناموں کو بیان کرتا ہے، تاکہ اپنی محبوبہ کو اپنی طرف مائل کر سکے قصیدہ کا یہ حصہ اس کی روح ہے۔

2.12.3 معلقہ کی خصوصیات:

اس بات میں کوئی دورائے نہیں کہ عنترہ غیر معمولی قوت کا حامل تھا اور بہادری و شجاعت میں اپنی مثال آپ تھا۔ اسی بہادری اور شجاعت کی جھلک اس کے اس معلقہ میں نظر آتی ہے۔

اس معلقہ کی امتیازی خصوصیات اس کا وہ حسین انداز بیان ہے جس میں اپنی محبوبہ عبلہ کو جاہلی طرز پر خطاب کرتا ہے اور اس کے بعد اپنی محبوبہ کی آنکھ اس کی مسکراہٹ اور ہونٹوں کی تعریف کرتے ہوئے اپنی شدید محبت کا اظہار کرتا ہے۔

عنترہ کے معلقہ کی ایک خوبی خوبصورت اور نادر تشبیہات کا استعمال ہے جو اس کے خیال کی بلندی، فکر کی عمق کو ظاہر کرتی ہیں، جن میں وہ اپنی محبوبہ کو فارة المسک یعنی نافہ مسک سے تشبیہ دیتا ہے اور محبوبہ کے منہ کی خوشبو کو سرسبز و شاداب باغ کی خوشبو سے تشبیہ دیتا ہے جو بارشوں سے سیراب ہوا ہے جس میں چوپایوں وغیرہ نے پہنچ کر اس کی ہوا کو گندہ اور ملوث نہیں کیا ہے۔

عنترہ اپنے معلقہ میں عیش و مستی کا بھی ذکر کرتا ہے اور عربی اعلیٰ اقدار اور اخلاق کا بھی، شراب کی مجلسوں کا بھی ذکر ہے اور اپنی عزت و آبرو اور غیرت و حمیت کا تذکرہ بھی۔ کہتا ہے

واذا شربت فانی مستهلك
مالي وعرضي وافرلم يكلم
واذا صحت فراقصر عن ندى
وكما علمت كما شمائلى وكرمى

عنترہ کے قصیدے کی ایک امتیازی وصف اس کی سہل و شستہ بیانی ہے۔ ڈاکٹر عبدالحکیم ندوی نے ڈاکٹر طہ حسین کے حوالے سے لکھا ہے کہ لبید کے قصیدے کا لطف نوجوان طبقہ اسی وقت اٹھا سکتا ہے جب کہ اس کا ترجمہ اور صاف تشریح کر دی جائے اور اس میں جو بلند شاعرانہ محاکات اور منظر کشی ہے اسے ان کے سامنے سہل اور آسان زبان میں پیش کر دی جائے۔ لیکن عنترہ کا یہ قصیدہ اگر تم نوجوانوں کے سامنے پڑھو تو وہ بغیر ترجمہ و تشریح کے اس کے اکثر حصہ کو خوب اچھی طرح سمجھ لیں گے۔ کیونکہ عنترہ کا یہ قصیدہ واضح اور صاف ہے، اس کے الفاظ آسان، معانی مطالب عام فہم ہیں اور باوجود (بعض جگہ) غرابت الفاظ و معانی کے بغیر کسی دشواری و دقت کے بات دل میں اتر جاتی ہے اس قصیدے کی موسیقی و نغمہ کے حسین پیرایہ پر روشنی ڈالتے ہوئے ڈاکٹر طہ حسین آگے لکھتے ہیں:۔ کہ جب میں یہ قصیدہ پڑھتا ہوں تو مجھے ایسا محسوس ہوتا ہے کہ قصیدہ کیا ہے! نغمہ و موسیقی کی مختلف دھنوں کو ایک ساتھ ملا کر ایک ایسا راگ پیدا کیا گیا ہے جس میں مرکزی حیثیت صرف ایک ہی دھن کو حاصل ہے جو شروع قصیدہ سے آخر تک اسی مرکز و محور کے ارد گرد گھومتی ہے۔

غرض کہ عنترہ کا معلقہ اور اس کا کلام اس کی بدوی زندگی اور حالات کا آئینہ دار ہے۔ جس میں جاہلی زمانہ کی تمام صفات اور خصوصیات پوری طرح عیاں ہیں ساتھ ہی فضول، لغو اور بیکار باتوں سے پاک و صاف ہے۔

2.13 حارث بن حلزہ کا معلقہ

حارث بن حلزہ قبیلہ بکر کا نامور شاعر تھا۔ فی البدیہہ شعر کہنے اور فخر و حماسہ کے مضامین میں ممتاز شاعر سمجھا جاتا ہے۔ حارث بن حلزہ کا معلقہ جو اس نے بادشاہ کے دربار میں فی البدیہہ کہا اس کی شہرت دوام کا سبب بنا۔ حارث کا معلقہ کا خاصا طویل ہے اس میں کل ۱۸۲ اشعار ہیں، جن کا مطلع یہ ہے۔

آذنتنا بینہما أسماء رب ثاو یمل منه الثواء

کہا جاتا ہے کہ حارث نے جس وقت یہ قصیدہ کہا وہ بہت بوڑھا تھا اور اس کی عمر تقریباً ۱۳۵ سال ہو چکی تھی بہر حال اس قصیدے کی وجہ سے بکریوں کا سرفخر سے اونچا ہو گیا اور سارے عرب میں ان کی دھوم مچ گئی۔

2.13.1 معلقہ کہنے کا سبب:

حارث کے معلقہ کہنے کی وجہ بنو تغلب اور بنو بکر کی آپسی رنجش اور وہ لڑائی تھی جو حرب بسوس سے معروف ہے۔ کہا جاتا ہے کہ حیرہ کے بادشاہ عمرو بن ہند کے باپ المند ربن السماء نے بڑی مشکل سے ان دونوں قبیلوں میں صلح کرائی تھی، اور قبیلہ سے سوسو غلام بطور ضمانت لیے تھے کہ اگر کسی نے ظلم و زیادتی کی تو مظلوم قبیلہ کو اس کے غلام دے دیے جائیں گے۔ عمرو بن ہند نے بھی اپنے باپ کی طرح اس عہد و پیمان کو برقرار رکھا۔

چنانچہ ایک دفعہ عمرو نے ان غلاموں کو ایک مہم پر روانہ کیا۔ بنو شیبان کے ایک کنوئیں پر پہنچ کر تغلی غلاموں کو بکری غلاموں نے مار بھگا یا بچا رہے بھوکے پیاسے صحرا میں مر گئے اور بکر کے غلام بچے رہے اس پر تغلیوں کو شبہ ہوا کہ بکریوں نے جان بوجھ کر ہمارے غلاموں کو ایسی جگہ ڈھکیل دیا کہ جہاں پانی نہ ملے اور یہ پیاسے مر جائیں۔ چنانچہ انہوں نے ان غلاموں کا خون بہا مانگا، جسے دینے سے بکریوں نے انکار کر دیا۔ معاملہ عمرو بن ہند تک پہنچا۔ اس مقدمہ میں تغلیوں کا وکیل عمرو بن کلثوم اور بکریوں کا النعمان بن ہرم تھا جو بنو تغلبہ لشکر کا فرد تھا، بادشاہ کے سامنے جب مقدمہ پیش ہوا تو اس میں نعمان بن ہرم نے کچھ جملے تہذیب سے گئے ہوئے کہہ دیے، جن کی وجہ سے عمرو بن ہند بہت خفا ہوا، وہ پہلے ہی بنو تغلب کی طرف مائل تھا نعمان کی اس بد تمیزی نے معاملہ اور خراب کر دیا اب اس کا پورا خطرہ تھا کہ فیصلہ بنو تغلب کے حق میں ہو جائے گا اتنے میں حارث بن حلزہ جو اس وقت دربار میں موجود تھا کھڑا ہوا اور اس نے فی البدیہہ اپنا مشہور معلقہ کہنا شروع کر دیا، جسے سن کر عمرو بن ہند بہت خوش ہوا اور اس کی بڑی آؤ بھگت کی اور بنو تغلب وہاں سے اٹھ کر چلے گئے۔

2.13.2 معلقہ کا موضوع:

حارث بن حلزہ کے قصیدے کا موضوع عمرو بن کلثوم کی طرح فخر و حماسہ ہے۔ جس میں اس کے قبیلے کی بہادری و شجاعت، وفا شعاری اور جو دوسخا کا تذکرہ ہے۔ ساتھ ہی بادشاہ عمرو بن ہند کی تعریف و توصیف میں وہ اشعار بھی ہیں جنہوں نے بادشاہ کو غیر معمولی طور پر متاثر کیا، اور اس کے دل میں بکریوں کے لیے موجود کدورت کو ختم کر دیا اور حارث بن حلزہ کو اپنے پاس بلا کر اپنے برابر بٹھالیا

- چنانچہ اغانی نے ابن الکحیمی سے روایت کی ہے کہ الحارث بن حلزہ کے جسم پر برص کے داغ تھے اس لیے جب وہ پڑھنے کھڑا ہوا تو عمرو بن ہند نے اپنے سامنے (سات) پردے ڈلوادیے، جب حارث نے اپنا معلقہ پڑھنا شروع کیا تو عمرو بن ہند اتنا متاثر ہوا کہ اس نے ایک ایک کر کے ساتوں پردے ہٹوادیے اور اس کو اپنے پاس بٹھالیا۔

حارث بن حلزہ نے اپنے معلقہ میں عمرو بن کلثوم کا جواب بھی دیا ہے اور قبیلہ تغلب کے برے کاموں اور ان کی بری عادتوں کا ذکر بھی کیا ہے لیکن کہیں بھی متانت اور سنجیدگی کا دامن ہاتھ سے نہیں جانے دیا اور بڑی چالاکی سے بادشاہ کو غیر شعوری طور پر اپنے قبیلہ کی طرف مائل کرنے کی کوشش کی ہے اور اس میں پوری طرح کامیاب ہوا ہے۔ جس کا نتیجہ یہ ہوا کہ آخر میں بادشاہ نے تغلبیوں کے خلاف بکریوں کے حق میں فیصلہ دے دیا۔

2.13.3 معلقہ کی خصوصیات:

نقاد کا اس بات پر اتفاق ہے کہ حارث بن حلزہ کا یہ معلقہ فنی نقطہ نظر سے بہت سی خوبیوں کا حامل ہے۔ پیرایہ بیان دلکش ہے، اغراض و معانی واضح اور الفاظ سلیس و سہل ہیں۔ منفرد اسلوب اور متعدد اغراض و فنون پر مشتمل ہونے کی وجہ سے جاہلی قصیدوں میں ممتاز حیثیت رکھتا ہے۔ حارث بن حلزہ کی قادر الکلامی و موزونی طبع کا لوہا اس لیے بھی مانا جاتا ہے کہ اس نے یہ معلقہ ایک مجلس میں فی البدیہہ اور ارتجالاً کہا ہے۔ جس کی مثال دور جاہلیت میں اور کہیں بھی نہیں ملتی۔

اس قصیدے کا ایک امتیازی وصف اس کی فخریہ شاعری ہے جس کا مقام اتنا اونچا ہے فخر میں حارث ضرب المثل بن گیا۔ چنانچہ کہتے ہیں کہ ما فخر من الحارث بن حلزہ، یعنی حارث سے بڑھ کر کوئی فخر گو نہیں ہو سکتا۔

اس کے علاوہ حارث کے قصیدے کی ایک تاریخی حیثیت بھی ہے۔ چنانچہ حارث نے جہاں بنو تغلب کی برائیاں گنانی شروع کی ہیں اس سلسلے میں ادوار عرب اور دور جاہلیت کے بہت سے واقعات اور جنگوں کا ذکر بھی کیا ہے اس اعتبار سے اس کا معلقہ ان واقعات اور جگہوں کی ایک دستاویز کی حیثیت رکھتا ہے۔

الغرض حارث کا یہ معلقہ اس کی لمبی زندگی کے تجربات کا نچوڑ ہے۔ جس میں محبوبہ کے وصف اور فخر کا حسین امتزاج ہے۔ ساتھ ہی اس کی طلاق لسانی، حکمت عملی، موقع شناسی، اور شیریں زبانی کا اعلیٰ نمونہ ہے۔ اس کے قصیدے میں فخر اور غزل کے جو مضامین آئے ہیں اگر چہ وہ مجمل اور مختصر ہیں لیکن بڑے دل آویز اور پرتاثر ہیں جو اس کی چرب زبانی اور قادر الکلامی کی جیتی جاگتی مثال ہے۔

حارث کے کلام کی خوبصورتی یہ ہے کہ وہ اپنے فریق مخالف عمرو بن کلثوم کی طرح مبالغہ آرائی سے کام نہیں لیتا بلکہ بادشاہ عمرو بن ہند کی مدح سرائی بھی اس دلکش انداز میں کرتا ہے کہ بادشاہ کا دل پسین جاتا ہے اور اپنے قبیلے کے تعلق سے بادشاہ کی کدورت دور کرنے میں کامیاب ہو جاتا ہے۔

2.14 خلاصہ:

معلقات، مذہبات اور سموط کے نام سے معروف ہیں۔ یہ قصائد جاہلی شاعری کا قابل تقلید نمونہ ہونے کے ساتھ ساتھ ایک اہم تاریخی دستاویز بھی ہیں جن سے ہمیں جاہلی زمانے کی تقلید، ان کے شب و روز، اور جنگی حالات کا علم ہوتا ہے۔

معلقات کی عدد اور ان کی تعیین میں علماء کے مختلف اقوال ہیں لیکن راجح یہ ہے کہ ان کی تعداد سات اور ان کے قائلین شعراء حسب ذیل ہیں امر و القیس، طرفہ بن العبد، زہیر بن ابی سلمی، لبید بن ربیعہ، عمرو بن کلثوم، عترة بن شداد، حارث بن حلزہ۔

معلقات عرب کے ان چندہ قصائد کا مجموعہ ہے جو اپنی گونا گوں خوبیوں، لفظی اور معنوی محاسن کی وجہ عربی زبان و ادب میں اہم مقام رکھتا ہے۔ نادر تشبیہات، عمدہ خیال، پرشکوہ الفاظ اور اسلوب کی سلاست اور معانی میں غیر معمولی لطافت اور گہرائی کی وجہ سے ہر دور میں قابل تقلید نمونہ رہے ہیں۔ ہر معلقہ کی مشترک اور امتیازی خوبیاں ہیں جو ایک کو دوسرے سے ممتاز کرتی ہیں

2.15 نمونے کے امتحانی سوالات:

- ۱۔ معلقات کی وجہ تسمیہ اور اس سلسلے میں علماء کے اختلاف کو واضح کیجئے؟
- ۲۔ معلقات کی تعداد کتنی ہے اور اصحاب معلقات سب سے کون کون ہیں، مختلف روایات کی روشنی میں بیان کریں؟
- ۳۔ معلقات کی کعبہ میں تعلق اور عدم تعلق کے متعلق علماء کی آراء واضح کریں؟
- ۴۔ معلقات سب سے عمومی خصوصیات پر روشنی ڈالئے؟
- ۵۔ امر و القیس کے معلقہ کی امتیازی خصوصیات بیان کیجئے؟
- ۶۔ طرفہ بن العبد کے معلقہ کا موضوع بیان کریں اور اس کی لفظی و معنوی خوبیوں کو واضح کریں؟
- ۷۔ عترة بن شداد کو کس صنف میں درک و کمال حاصل تھا؟
- ۸۔ زہیر بن سلمی نے اپنا معلقہ کس کی تعریف میں کہا اور کیوں؟
- ۹۔ عترة اور لبید کے معلقات کے بارے میں نقاد کی کیا رائے ہے واضح کریں؟
- ۱۰۔ حارث بن حلزہ کے قصیدے کی امتیازی خصوصیات بیان کیجئے؟

2.16 سفارش کردہ کتابیں:

طبقات الشعراء	ابن سلام حنبل
تاریخ آداب اللغة العربیہ	جرجی زیدان
العصر الجاہلی	شوقی ضیف
تاریخ الادب العربی	احمد حسن زیات
الشعر الجاہلی	طہ حسین
عربی ادب کی تاریخ	عبد الحکیم ندوی

